

## اسلام کا عائلی نظام اور اردو ڈرامہ (اشفاق احمد کے خصوصی حوالے سے)

<sup>1</sup>منزہ اسماعیل، <sup>2</sup>محمد سلمان بھٹی، <sup>3</sup>محمد امجد عابد،

### Abstract:

In this article various aspects of family life have been described in the light of Islamic views. Different quranic verses and ahadiths have been added to make it authentic. Islam is a complete code of life which binds a man and a woman through the institution of nikah. Nikah guarantees a peaceful society. Therefore Islam has prescribed proper principles for nikah. In urdu literature generally and in urdu dramas specifically the themes of nikah, divorce, dowry, children brought up and the rights of husband and wife can frequently be seen. Such themes can also be observed in the dramas before the emergence of Pakistan. In the writings of Ishfaq Ahmed the reflection of Islamic principles can vividly be seen. For this reason his famous drama serials Shala Kot, Shehr-e-Arzo and Man Chalay ka Soda have been described in detail.

کلیدی الفاظ: عائلی زندگی، میاں بیوی، قرآن مجید، نیکی، گناہ، نکاح، طلاق، اندر سبھا، آغا حشر، بانو قدسیہ، عورت، مرد، ڈرامے، تصوف، اشفاق احمد۔

اللہ تبارک و تعالیٰ کی ذات نے انسان کو اشرف المخلوقات کی حیثیت سے اس دنیا میں بھیجا۔ اللہ تعالیٰ نے جب حضرت آدم علیہ السلام کے بدن اطہر میں روح پھونکی تو آدم کسی مونس اور ساتھی کے خواہاں نظر آئے اس عالم تنہائی میں جنت کی رنگینیاں بھی انھیں خوش کرنے کے لئے کافی ثابت نہ ہو سکیں۔ تب رب کائنات نے آدم کی پہلی سے اماں حوا کو تخلیق کیا۔ اماں حوا حضرت آدم کی رفیق حیات اور غمگسار تھیں اور یوں آدم و حوا کے ملاپ سے عائلی زندگی کا آغاز ہوا۔ عائلی زندگی یا گھریلو زندگی خاندان یا گھرانے پر مشتمل لوگوں کی زندگی کو کہا جاتا ہے۔ عربی زبان میں عائلہ کا لفظ بیوی اور گھر کے افراد کے لئے استعمال ہوتا ہے۔ اس کی جمع علامات یا عیال ہے۔ عائلی زندگی سے مراد گھر کے اُن تمام افراد کی زندگی ہے جو ماں باپ اور بچوں پر مشتمل ہو۔ عائلی زندگی کے معنی و مفہوم میں خاندان کے دیگر تمام رشتے بھی آتے ہیں اور ان کے لئے خاندان، گھرانے یا کنبہ جیسے الفاظ استعمال ہوتے ہیں۔ عائلی نظام انسانی معاشرت کا ستون ہے جس میں قومیں بگڑی اور سنورتی ہیں۔ عائلی زندگی کی حیثیت ایک چھوٹی مگر بنیادی حکومت کی سی ہوتی ہے جو دنیا میں تعمیر اور معاشرتی ذمہ داریوں کے لئے قیام امن و امان کی ضامن ہوتی ہے۔ اس کا سربراہ شوہر جبکہ بیوی کو وزیر کی حیثیت حاصل ہوتی ہے اور اولاد بمنزلہ رعایا قرار پاتی ہے۔ ایک کنبہ تہذیب و تمدن کے لئے بنیادی اینٹ کی حیثیت رکھتا ہے گویا یہ اولین معاشرتی اکائی ہے۔ پہلے مرد تنہا ہوتا ہے شادی کے بعد بیوی گھر میں آتی ہے، پھر اولاد ہوتی ہے۔ چند کنبوں کے اکٹھے ہونے سے برادری کی بنیاد پڑتی ہے اور چند برادریوں کی آمیزش سے ایک معاشرہ وجود میں آتا ہے۔ اللہ تعالیٰ نے ہر جاندار کے جوڑے بنا دیئے ہیں تاکہ اُن سے ان کی نسل جاری و ساری رہے۔ انسان کے لئے زمین و آسمان کی ساری کائنات بنائی گئی، اس لئے انسانی بچے کی پرورش و تربیت پر زیادہ اہتمام اور ذمہ داری عائد کر دی گئی۔ مرد اور عورت کے قانونی رشتے سے ہی مرد اور عورت کی زندگی منظم، مرتب اور مستقبل کی تعمیر کے لئے متحد ہو جاتی ہے اور ایسا مرحلہ آجاتا ہے کہ دونوں اولاد کی پرورش اور

1. Lecturer in Urdu, Government College for women, Peshawar Road, Rawalpindi.

2. Assistant Professor of Urdu, University of Education, Lower Mall Campus, Lahore.

3. Lecture in Urdu, University of Education, Township Campus, Lahore.

تربیت کے لئے اپنا سکون و آرام وقف کر دیتے ہیں وہ محبت اور جاٹاری کے ساتھ بچے کی حفاظت اور نگہداشت سے مستقبل کی بنیادیں مستحکم کر کے ملت کی تعمیر کرتے ہیں۔ مل بخل کر رہنا انسان کی بنیادی جبلت ہے۔

”پیدائش کے وقت فطرت کے ساتھ اپنے سابقہ رشتے کو توڑنے کے ساتھ ہی ہر انسان دیگر انسانوں سے بھرے ہوئے اس جہان میں تنہا ہو جاتا ہے۔ اس صورت حال میں اگر وہ دوسروں کے ساتھ سنگت قائم نہ کر سکے تو تنہائی، بے بسی اور نااطاقی کے احساسات میں گھٹ کر مر جائے“

مرد اور عورت کے اختلاط سے بننے والے خاندان کے تمام افراد مل کر عائلی زندگی کی بنیاد رکھتے ہیں۔ عائلی زندگی کسی بھی معاشرے کی بنیادی اساس ہے۔ میاں بیوی اپنی اولاد کی اچھی تربیت کرتے ہیں، جس سے مرد معاشرے میں احسن انداز سے اپنے فرائض انجام دیتا ہے۔ اردو زبان میں عائلی کا لفظ عربی زبان کے راستے داخل ہوا ہے اور مختلف معنوں میں استعمال ہوتا ہے۔ جن میں سے ایک معنی ”گھر کے لوگ“ ہیں۔ عربی میں اس کے معنی خاندان کے ہیں اردو میں یہ عیال یا عائلیہ کے معنی میں مستعمل ہے۔ جبکہ انگریزی میں اس مقصد کے لئے Family کا لفظ استعمال ہوتا ہے۔

عربی میں فیملی Family کے لئے آسرة اور عائلیہ دونوں لفظ مستعمل ہیں۔ وہ طرز حیات جو میاں بیوی اور ان کے بچوں سے متعلق ہو عائلی زندگی کہلاتا ہے۔ عائلی زندگی ایک خاندان تشکیل کرتی ہے جو انسان کے معاشرتی نظام کی بنیاد ہے۔ عائلی زندگی کی شروعات ایک مرد اور عورت کے باہمی رفاقت سے وجود میں آتی ہے اور دو انسانوں سے مل کر بننے والا چھوٹا سا ادارہ انسان کی تمدنی زندگی کی سب سے بڑی اور اہم ترین کڑی ہے۔ قانونی اصطلاح میں جب عائلی قوانین کا ذکر کیا جاتا ہے، انگریزی میں اس کا ترجمہ Family laws سے کیا جاتا ہے۔ وہ قانون جن کا تعلق ازدواج سے ہو جن میں بچوں کی کفالت، نان و نفقہ اور دوسرے شادی کے مسائل حل کیے جاسکیں۔ معاشرے کے بالغ افراد کے رشتہ ازدواج میں بندھتے ہی عائلی قوانین کے نفاذ کی ضرورت محسوس ہوتی ہے۔ انسان کی عائلی زندگی اس کے ذاتی کردار اور افعال پر اثر انداز ہوتی ہے عائلی زندگی میں کوئی شخص فرد واحد کے طور پر اپنے کلی اختیارات کا مالک نہیں ہوتا۔ دیگر فریقین (زوجہ، بچے) بھی اس کے اختیارات میں کسی نہ کسی حد تک شریک ہوتے ہیں۔ اس حوالے سے ماہرین سماجیات خاندان کی درج ذیل صورت حال پیش کرتے ہیں۔

*"The most common form fo contemporary kin group is the nuclear family". The nuclear family is typically composed of a husband and wife living with their dependent children in household that is separate from the relatives of either spouse.*

*The extended family refers to the network of relatives that Radiates out from a given nuclear family (Grandparents, Cousins)..... Supplement the efforts of members of the nuclear family in certain family activities..... Polygyny (Where two or more women are married to one man) Or Polyandry (Where two or more men are married to the same women) the result of such marriages is that two or more nuclear families share a single spouse - parent."*<sup>2</sup>

عائلی زندگی (Family System) معاشرے کی ضرورت ہی نہیں بلکہ بنیادی اساس ہے۔ یہ وہ اکائی ہے جو فرد میں احساس ذمہ داری پیدا کرتی اور انسان اپنے اندر اپنی ذمہ داریوں سے عہدہ برہونے کی اہلیت کو اجاگر کرتا ہے۔ انسان انفرادی طور پر نہ اپنی زندگی گزار سکتا ہے اور نہ ہی معاشرے کے لئے کار آمد فرد ثابت ہو سکتا ہے علم عمرانیات کے ماہرین (Family) کو ایک ادارہ قرار دیتے ہیں۔ مشہور مقولہ ہے۔ "The family is Universal Social institution."

مغربی پاکستان میں 1964ء میں عائلی عدالتوں کا قانون منظور کیا گیا جس کے تحت عدالتوں کو (۱) تنسیخ نکاح (۲) مہر (۳) نفقہ (۴) اعادہ حقوق زوجیت (۵) ولایت نابالغاں اور (۶) جھوٹا دعوی نکاح کے مقدمات کی سماعت کا کلی اور بلاشرکت اختیار دیا گیا۔<sup>۳</sup>

اگر قرآن حکیم کا مطالعہ کریں تو معلوم ہو گا کہ مرد ہمیشہ ہی حاکمیت کا نمائندہ رہا ہے۔ اس حوالے سے آدم و حوا کی پیدائش کا ایک مستند واقعہ ہے جس کے مطابق آدم کی پیدائش کے بعد اللہ تعالیٰ نے ان کی پسلی سے حوا کو پیدا کیا۔ انجیل مقدس کے مطابق یعنی اللہ تعالیٰ نے جنت میں شادی کا آغاز کیا اور حوا کو آدم کی پسلی سے پیدا کیا۔

"The LORD GOD said it is not good for the man to be alone. I will make a helper suitable for you..... But for Adam no suitable helper was found. So the GOD caused the Adam to fall into deep sleep; and while he was sleeping, he took one of the man's ribs and than closed up the place with flesh. Then the God made a woman from the rib, he had taken out of the man, and he brought her to the man" (Genesis. 2: 18-22)<sup>4</sup>

یوں ہمیں معلوم ہوتا ہے کہ تاریخ انسانی کبھی اُمہاتی، عائلی یا مادر سری نظام معاشرہ کا رواج نہیں رہا قرآن پاک کی درج ذیل آیت اس امر کی تائید کرتی ہے:

”اور ہم نے تم سے پہلے رسول بھیجے اور ان کے لئے ہم نے بیویاں اور اولاد بنائی“

اس آیت سے یہ حقیقت عیاں ہوتی ہے کہ اللہ نے مردوں کے لئے بیویوں کو پیدا فرمایا اور مردوں کو اُن پر حاکم بنایا۔ قرآن مجید نے آدم اور حوا کی جنت میں موجودگی کا ذکر یوں ہے:

"اے آدم تم اپنی بیوی کے ساتھ جنت میں رہو اور یہاں تم جو مرضی کھاؤ پیو (البتہ) اس درخت کے قریب نہ جانا ورنہ تم دونوں اپنا نقصان کر بیٹھو گے۔" ۶

یہ تاریخ انسانی کا اولین اور مستند ترین حوالہ ہے۔ جہاں ہمیں اس دنیا سے قبل یعنی جنت میں مرد اور عورت کے بندھن کا ذکر مل جاتا ہے۔ قرآن مجید میں عائلی زندگی کے اصول و ضوابط موجود ہیں۔ اسلام سے پہلے دنیا میں اور تہذیبوں کے عائلی نظام زندگی میں ویسا ربط تسلسل اور عدل موجود نہ تھا۔ جو دین مبین کا خاصہ ہے اس نے میاں بیوی کے رشتے کو پاکیزہ ترین رشتہ قرار دیا ہے۔ مرد اور عورت کی مستقل رفاقت ایک مستحکم معاہدے نکاح کے ذریعے قائم ہوتی ہے۔ نکاح کے ذریعے مرد اور عورت باہمی قربت کا اعلان کرتے ہیں۔ نکاح کے ذریعے مرد اور عورت پر بھاری ذمہ داریاں عائد ہو جاتی ہیں۔ مرد خاندان کا نگران ہوتا ہے اور اس کے ذمہ عورت کے نان و نفقہ اور بچوں کی کفالت ہوتی ہے۔ عورت کے ذمے گھر کا نظام اور بچوں کی پرورش اور تربیت ہے۔

قرآن مجید میں ہمیں بہت سے انبیاء کی عائلی زندگی کا ذکر ملتا ہے جس میں حضرت ابراہیم اور اُن کی دو بیویاں حضرت سارہ اور حضرت ہاجرہ شامل ہیں۔ حضرت ابراہیم علیہ السلام جب اپنی زوجہ حضرت ہاجرہ اور ننھے شیر خوار بچے حضرت اسماعیل علیہ السلام کو اللہ کے حکم سے مکہ کی بے آب و گیاہ وادی میں چھوڑنے گئے تو آپ کی نیک بیوی نے آپ کے حکم سامنے سر تسلیم خم کیا۔ اللہ نے نیک بیوی کی فرما برداری کا صلہ کچھ اس انداز سے دیا کہ قیامت تک حضرت ہاجرہ کی اپنے بچے کے لیے پانی کی تلاش کو حج کا اہم رکن بنا دیا اور ننھے اسماعیل کے ایڑھیاں رگڑنے سے جاری ہونے والا چشمہ آج تک بنی نوع انسان کی پیاس بجھا رہا ہے اور قیامت تک بجھاتا رہے گا۔ عائلی زندگی کے حوالے سے حضرت نوح علیہ السلام کی بیوی کا بھی ذکر ہے جو لوگوں

کو حضرت نوح علیہ السلام کے خلاف آساقی تھی۔ اللہ تعالیٰ نے طوفانِ نوح میں اُن کی بیوی اور بیٹے کو غرق کر دیا۔ عائلی زندگی کی ایک بہترین مثال حضرت ایوب علیہ السلام کی زوجہ محترمہ تھیں۔ جنہوں نے شوہر کی تکلیف دہ بیماری میں ایک لمحہ بھی اُن کا ساتھ نہ چھوڑا حضرت ایوب علیہ السلام کی بیماری کی شدت بہت زیادہ ہونے کے باوجود اُن کی نیک بیوی آخر تک اُن کی مونس اور غمگسار رہیں یہاں تک کہ اللہ تعالیٰ نے حضرت ایوب علیہ السلام کو شفا یاب کر دیا۔

فرعون اور آسیہ کی عائلی زندگی کا ذکر بھی ہمیں قرآن پاک میں ملتا ہے حضرت آسیہؑ ایک نیک فطرت خاتون تھیں انھوں نے حضرت موسیٰؑ کو اپنے گھر اور اپنی گود میں پالا جس کی پاداش میں فرعون نے انھیں قتل کروا دیا۔ نبی پاک ﷺ کی اپنی ذاتِ بابرکت عائلی نظامِ زندگی کے لیے مشعلِ راہ ہے۔ آپ ﷺ نے 24 برس کی عمر میں 40 برس کی خاتون حضرت خدیجہؓ سے نکاح کیا۔ عمروں کی یہ تفاوت کسی بھی طرح اُن کی عائلی زندگی پر اثر انداز نہ ہو سکی۔ آپ نے حضرت خدیجہؓ الکبریٰ کی زندگی میں دوسری شادی نہیں کی۔ آپ ﷺ نے حضرت خدیجہؓ سے بے پناہ محبت کی آپ حضرت خدیجہ کے متعلق فرماتے تھے کہ حضرت خدیجہ نے اس وقت میری مدد کی جب سب سے مجھے ٹھکرایا۔ حضرت خدیجہؓ ایک مالدار خاتون تھیں۔ انھوں نے اپنے مال و دولت سے نبی پاک ﷺ کی اعانت کی۔ حضرت خدیجہؓ کی وفات کے سال کو آپ ﷺ نے ”غم کا سال“ قرار دیا۔ نبی پاک ﷺ نے بعض روایات کے مطابق 9 جب کہ بعض روایات کے مطابق 11 نکاح کیے۔ آپ نے تمام ازواجِ مطہرات کے ساتھ برابری کا سلوک کیا۔ کسی بھی شوہر کے لیے نبی پاک ﷺ کی زندگی بطور شوہر ایک عظیم الشان نمونہ ہے۔ حضرت عائشہؓ اور نبی پاک ﷺ کی حیاتِ مبارکہ محبت کی بے پایاں مثالوں سے بھری ہوئی ہے۔ حضرت عائشہؓ صدیقہ اور نبی پاک ﷺ کی عمروں میں بہت زیادہ فرق ہونے کے باوجود آپ نے شاندار ازدواجی زندگی گزاری۔ آپ کی انہی نیک زوجہ کے باعث احادیثِ نبوی ﷺ کا بہت بڑا حصہ محفوظ ہوا۔ نبی پاک ﷺ حضرت عائشہؓ سے بے حد پیار کرتے تھے۔ آپ جس جگہ پیالے کو منہ لگا کر پانی پیتی تھیں اللہ کے نبی اسی جگہ اپنے لبِ مبارک لگا کر پانی پیتے۔ آپ ﷺ حضرت عائشہؓ کی ہر خواہش کو پورا کرتے۔ عائلی زندگی سے متعلق نبی پاک ﷺ کی حیاتِ مبارکہ تمام مسلمانوں کے لیے بہترین نمونہ ہے۔

اسلام ایک عالمگیر اور دائمی مذہب ہے جو پوری بنی نوع انسان کے لئے امن کا پیغام دیتا ہے۔ اسلام کے قوانین کے مطابق ایک مرد اور ایک عورت ایک دوسرے پر تب تک حرام ہیں جب تک وہ ایک خاص معاہدے ”نکاح“ کے تحت ایک دوسرے کی زوجیت کو قبول نہ کریں۔ البتہ قرآن پاک میں اللہ نے وضاحت سے بیان کر دیا ہے کہ بعض رشتے محرم ہیں اور بعض نامحرم اسلام نے مثالی عائلی زندگی کو فروغ دیا ہے جس میں رشتوں کی حرمت اور تقدس کو ملحوظ خاطر رکھا گیا ہے۔

عورت اور مرد کے تعلق سے ایک نئی نسل وجود میں آتی ہے اس سے رشتے، کنبے برادری اور دوسرے تعلقات پیدا ہوتے ہیں بالآخر یہی رشتے، پھیلتے پھیلتے معاشرے تک جا پہنچتے ہیں خاندان ہی وہ ادارہ ہے جس میں ایک نسل اپنے بعد آنے والی نسل کو انسانی تمدن کی نہایت وسیع خدمات سنبھالنے کے لئے نہایت، محبت، ایثار، دلسوزی اور خیر خواہی کے ساتھ تیار کرتی ہے۔ عائلی نظام کی بنیاد مرد اور عورت کا وہ قانونی رشتہ ہے جسے ”نکاح“ کہا جاتا ہے۔ نکاح کے لئے اللہ نے چند شرائط رکھی ہیں جن کو پورا کرنا فرض ہے اور وہ تمام شرائط خاندان کی فلاح و بہبود کے لیے اور مثالی عائلی زندگی قائم کرنے کے لئے بہترین ہیں۔ اسلام، عائلی نظام کے تحت ایک نسل کے بعد آنے والی نسل کو بھی انسانی تمدن کی وسیع خدمات کے لیے محبت، ایثار اور

خیر خواہی جیسے جذبات پیدا کرنے کا خواہشمند ہے۔ اسلام عائلی زندگی کے ساتھ روحانیت کو فروغ دیتا ہے جبکہ دیگر مذاہب رشتہ زوجیت کو روحانی ترقی کی راہ میں رکاوٹ تسلیم کرتے ہیں۔ اسلام نے نکاح کو مرد اور عورت دونوں کے لئے خیر و برکت کا وسیلہ قرار دیا ہے۔  
قرآن مجید میں حکم ہے:

”اور اپنے میں سے بن شوہر کی عورتوں (خواہ کنواری ہوں یا بیوہ اور اپنے غلاموں اور لونڈیوں سے صالحوں کا نکاح کر دیا کرو اگر وہ غریب ہوں گے تو اللہ ان کو اپنی مہربانی سے غنی کر دے گا۔ اور اللہ وسیع علم رکھنے والا ہے“  
نبی ﷺ نے نکاح کے پاکیزہ رشتے کے متعلق کچھ یوں بیان فرمایا۔:  
”میں عورتوں سے نکاح کرتا ہوں تو جس نے میرے طریقے سے روگردانی کی تو وہ مجھ سے نہیں۔“<sup>۸</sup>

نکاح کو مسلمانوں کے لئے پاکیزگی ہی نہیں بلکہ رب تعالیٰ نے انعام قرار دیا ہے۔ اللہ تعالیٰ کی نشانیوں میں سے ایک نشانی صالحہ عورت اور صالح مرد بھی ہے۔ دین اسلام مرد اور عورت کے نکاح کا ایک مقصد ایک دوسرے کی پردہ پوشی بھی بتایا گیا ہے۔ اس انتہائی قریبی بندھن میں بند کر دونوں ایک دوسرے کی زندگی کے اہم رازوں کو فاش کرنے کی بجائے ایک دوسرے کے رفیق اور غمگسار ہیں۔ قرآن پاک میں ارشاد ہے:

”وہ تمہارا لباس ہیں اور تم ان کے لباس ہو“<sup>۹</sup>

اسلام نکاح کی ترغیب اس لیے دیتا ہے کہ انسان زنا کاری جیسے گناہوں کا مرتکب ہونے سے محفوظ رہے۔ ماں باپ اولاد کو اسلامی طرز حیات فراہم کرتے ہیں جس سے ایک متوازن معاشرہ قائم ہوتا ہے۔ معتدل رویے فروغ پاتے ہیں۔ جب کہ قرآن پاک میں زنا اور بدکاری کو بہت بڑا گناہ اور معاشرے کی تباہی و بربادی کا سبب قرار دیا ہے۔ اللہ تعالیٰ نے جیسی آزدی اور تحفظ اسلام کے پیروکاروں کو دی اس کی مثال کسی مذہب میں نہیں ملتی۔ بظاہر تو عائلی زندگی سے مراد شوہر اور بیوی کی ازدواجی زندگی ہے ان کے آپس کے تعلقات اور معاملات عائلی زندگی کے اہم عناصر ہیں لیکن مجموعی طور پر عائلی زندگی سے مراد محض دو افراد پر مشتمل ازدواجی زندگی نہیں ہے بلکہ اس میں دیگر افراد خانہ جن میں برصغیر کے حوالے سے خاص طور پر اور دنیا کے دیگر خطوں کے حوالے سے بھی کسی حد تک والدین بہن بھائی اور زیر کفایت دیگر افراد بھی شامل ہیں جو کسی نہ کسی طور پر میاں بیوی کے تعلقات کو استوار کرنے اور بگاڑنے میں کردار ادا کرتے ہیں۔

ہمارے معاشرے میں عائلی نظام کی خرابی کا آغاز رشتہ ازدواج میں منسلک ہونے سے قبل ہی ہو جاتا ہے۔ لوگ رشتہ طے کرتے وقت اپنے بچوں کے بارے میں بہت سے ایسے حقائق پوشیدہ رکھتے ہیں جو بعد ازاں دونوں خاندانوں کی بربادی کا سبب بنتے ہیں۔ کہیں عمر پوشیدہ رکھی جاتی ہے تو کہیں ذات۔ ”ضرورت رشتہ“ کے اشتہاروں میں دونوں فریقین اپنی قابلیت کو غیر ضروری حد تک بڑھا چڑھا کر پیش کرتے ہیں۔ دولت گھر اور جائیداد کے متعلق غلط حقائق بیان کر کے شادی تو ہو جاتی ہے مگر بعد میں جب سچائی سامنے آتی ہے تو دونوں فریقین ذاتیات پر اتر آتے ہیں۔ ایسے رشتوں کا انجام عموماً طلاق یا خلع ہوتا ہے۔ نکاح اگرچہ نہایت مضبوط رشتہ ہے۔ لیکن کسی بھی صورت نہا نہ ہونے کے بعد آخری حل علیحدگی ہی بچتا ہے۔ اللہ نے حلال چیزوں میں سب سے زیادہ ناپسند چیز طلاق قرار دی ہے۔ مرد جب اپنی بیوی سے دوری اختیار کرتا ہے تو بیوی کی ذات شکست و ریخت کا شکار ہو جاتی ہے جس سے وہ گھریلو امور پر دھیان مرکوز نہیں کر پاتی۔ نتیجتاً عائلی نظام کی وہ مضبوط بنیادیں جو اعتماد پر قائم ہوتی ہیں رفتہ رفتہ متزلزل ہونے لگتی ہیں۔ دوسری، تیسری یا چوتھی شادی ہمارے مذہب کے نقطہ نظر سے معیوب بات نہیں ہے لیکن جس خطے میں ہم رہتے ہیں وہاں ایک عورت دوسری عورت کے وجود کو برداشت کرنے کو تیار نہیں ہوتی ہے۔ حالانکہ قرآن مجید میں حکم آیا ہے:

”توکاح میں لاؤ جو عورتیں تمہیں خوش آئیں، ددو، تین تین، اور چار چار، پھر اگر ڈرو کہ دو بیٹیوں کو برابر نہ رکھ سکو گے تو ایک ہی کرو یا کینزیں جن کے تم مالک ہو یہ اس سے زیادہ قریب ہے کہ تم سے ظلم نہ ہو“ ۱۰

عائلی زندگی میں ایک خاندان کو بہتر طور سے قائم رکھنے کے لئے والدین کی تربیت کا عمل ناگزیر ہے۔ لیکن موجودہ زمانے میں یہ دیکھنے میں آتا ہے کہ والدین ملازمت پیشہ ہونے کے باعث یا چند دیگر محرکات کے باعث اولاد کی تربیت کی طرف توجہ نہیں دے پاتے۔ جب موجودہ نسل کی بہتر تربیت نہیں کی جائے گی تو آئندہ آنے والے خاندان خود بخود مسائل کا شکار ہوتے جائیں گے۔ والدین کا بچوں سے ہمہ وقت رابطہ ہونا چاہیے جس سے وہ اپنے مسائل والدین کو بتا کر بہتر طور پر ان کا حل تلاش کر سکیں۔

ہمارے ہاں بعض عورتوں کو اس لئے طلاق دے دی جاتی ہے کہ ان کے ہاں بیٹیاں جنم لیتی ہیں۔ اسلام میں اس سوچ کو ناپسند کیا گیا ہے کہ جس میں بیٹیوں کو بیٹوں سے کم تر سمجھا جائے۔ ہمارے عائلی نظام میں ایک بڑی قباحت بیٹیوں کو جائیداد میں حصہ نہ دینا ہے بیٹا ہو یا بیٹی اللہ کے حکم کے مطابق اسے وراثت میں حصہ دینا چاہئے وہ عورتیں جن کے خاوند کی وفات ہو جائے ان کو اور ان کے بچوں کو بھی جائیداد اور مال و دولت میں ان کے شرعی حق سے محروم کر دیا جاتا ہے اللہ نے بیوؤں اور یتیموں کا مال کھانا حرام عمل قرار دیا ہے۔ اللہ تعالیٰ نے فرمایا ہے کہ مومنوں تم یتیموں کا مال ان کو واپس کیا کرو۔

”اے لوگو! یتیموں کے مال ان کو واپس پہنچا دو اور اچھے مال کو بُرے مال سے تبدیل مت کرو اور نہ ہی ان کے مال اپنے مال کے ساتھ ملا کر کھایا کرو بیشک یہ بہت بڑا گناہ ہے۔“ ۱۱

عائلی نظام محض میاں بیوی سے متعلق نہیں ہے بلکہ اس رشتے کے قائم ہونے کے بعد اس سے منسلک تمام افراد عائلی نظام کا حصہ بن جاتے ہیں جہاں بیوی کے ازدواجی تعلقات جو ”نکاح“ سے قائم ہوتے ہیں اگر ان میں نوبت اس حد تک آجائے کہ ساتھ رہنے کی کوئی صورت ممکن نہ رہے تو اللہ تبارک تعالیٰ نے ان کے لئے طلاق کا حق رکھا ہے ازدواجی تعلقات کو توڑنے اور منقطع کر دینے کا نام طلاق ہے اور طلاق تمام حلال چیزوں میں سب سے زیادہ ناپسندیدہ چیز ہے۔ طلاق کے متعلق قرآن کے احکامات نہایت واضح ہیں۔ اللہ تعالیٰ فرماتے ہیں کہ اگر تم عورت کو طلاق دینا چاہو تو اس عزت سے رخصت کرو کسی بھی معاملے میں ان پر زیادتی نہ کرو۔

### اُردو ڈرامے میں عائلی زندگی کی عکاسی:

ڈرامہ فن و ادب کی قدیم ترین صنف ہے۔ ماہرین کا قیاس ہے کہ جب انسان تہذیب و تمدن سے آشنا نہیں ہو اور نیم وحشیوں کی سی زندگی گزارتا تھا۔ اس دور میں بھی وہ اپنے جذبات اور حرکات و سکنات سے اپنے تجربات کا اظہار کرتا تھا۔ ڈراما عہد قدیم سے ہی لوگوں کو متحرک کرتا آ رہا ہے۔ اس قدیم صنف ادب میں عہد بہ عہد تبدیلیاں بھی ہوتی گئیں۔ ادب اپنی غذا سماج سے لیتا ہے اور اس سلسلے میں اُردو ادب میں بالترتیب داستان، ناول، ڈراما اور افسانہ سرفہرست ہیں۔ ان سب اصناف میں برصغیر اور تقسیم کے بعد پاکستان میں عائلی زندگی کے مسائل کو بڑے احسن انداز سے پیش کیا گیا۔ یہاں سردست اُردو کے اولین ڈراما نگاروں اور ان کے کھیلوں کا تذکرہ کرتے ہوئے ہم اشفاق احمد کی ڈراما سیریلز سے بحث کریں گے۔ سید مسعود حسین رضوی نے واجد علی شاہ کو اُردو کا پہلا ڈراما نگار اور کی تصنیف ”رادھا کنہیا کا قصہ“ کو اُردو کا پہلا ڈرامہ قرار دیا ہے۔ واجد علی شاہ کے بعد سید آغا حسن امانت کی اندر سبھا عہد آفرین ڈرامے کی حیثیت رکھتا ہے۔ اس کے علاوہ طالب بنارسی، احسن لکھنوی، بیتاب اور آغا حشر نے جب پارسی کمپنیوں کے لئے ڈرامے لکھنے شروع کیے تو ان کی کوششوں سے ڈرامے کے موضوعات میں تبدیلی آئی ان ڈراموں میں آغا حشر کارنگ سب سے جداگانہ اور منفرد ہے۔



پروین: میرے پیارے تمہاری افسوس اور ملامت بھری تقریر مجھے اُمید دلاتی ہے کہ تم نے اپنی غلطی جان لی ہے اس لئے اپنی اور تمہاری بہتری کے لئے ہر طرح کا اطمینان ہے۔ چلو گھر چلو جب مرض کی تشخیص ہو جائے تو علاج بالکل آسان ہو جاتا ہے۔ ۱۴

1917ء میں عبدالماجد دریا آبادی کا لکھا ہوا ڈرامہ ”ذو پشیمان“ منظر عام پر آیا۔ یہ وہ دور تھا جب ملک میں اصلاحِ معاشرت کی تحریک نے زور پکڑا رکھا تھا اس ڈرامے میں عبدالماجد دریا آبادی نے بچپن کی شادی یا لڑکی کی رضامندی کے بغیر کی جانے والی شادیوں سے پیدا ہونے والے المناک اور تلخ حقائق کے خلاف علم بغاوت کو بلند کیا ہے۔ پنڈت موہن دتاتریہ کیفی کے ڈرامے ”مراری دادا“ اور ”راج دلاری“ کا موضوع بھی اصلاحِ معاشرت ہے امتیاز علی تاج کا ”انارکلی“ اور ڈاکٹر سید عابد حسین کا ”پردہ غفلت“ ایسے ڈرامے ہیں جنہیں اردو ادب میں عائلی زندگی کے حوالے سے اعلیٰ معیار کے حامل ڈرامے قرار دیا جاسکتا ہے۔ امتیاز علی تاج کے ڈراموں میں ”صید و صیاد“ اور ”قرطبہ کے قاضی“ میں بھی عائلی زندگی کے معاملات ملتے ہیں۔

1936 میں ریڈیو کی آمد سے ہی اردو ڈرامے کو ترقی کا ایک نیا میدان ہاتھ لگا اس دور کے ممتاز ڈرامہ نگاروں میں سعادت حسن منٹو، کرشن چندر، راجندر سنگھ بیدی اور عصمت چغتائی کو اہمیت حاصل ہے اس کے علاوہ رفیع پیر اور فضل حق قریشی نے بھی ریڈیو کے لئے دلکش ڈرامے لکھے۔ آزادی کے بعد خواجہ احمد عباس، حبیب الرحمن شاہ ساگر سرحدی، اظہر افسر اور ابراہیم یوسف پروفیسر شمیم حنفی اور غلام جیلانی نے اس صنف کو وسعت عطا کی۔ تقسیم کے بعد ایک طرف جہاں ڈرامہ نگاری کے فن کی حالت خراب ہوئی اور اس کے موضوعات میں خاص تبدیلی آئی اس دھچکے سے اردو ڈرامہ کے موضوعات میں تبدیلی آگئی۔ جدید دور نے جس سیاسی ڈھانچے کو تشکیل دیا اس میں عائد کردہ چیز کو برداشت کے لئے انسان مجبور ہے۔ کیونکہ انسان کا ماضی آگہی کی صلیب پر معلق تھا اس دور کے انسان کی فطری تصویر کشی ڈرامے ”اکھڑے لوگ“ میں نظر آتی ہے۔ اس ڈرامے کے متعلق ڈاکٹر ابراہیم یوسف کچھ یوں بیان کرتے ہیں:

”اکھڑے لوگ بظاہر ایک گھریلو ڈرامہ ہے جس میں ماں، بیٹی، باپ، بیٹا سب ایک دوسرے سے بیزار ہیں آپسی رشتے گل سڑ چکے ہیں ان میں آپس میں کوئی پردہ نہیں کنواری لڑکی حمل ضائع کرنے کے لئے گولیاں استعمال کرتی ہے بیوی شوہر کی ترقی کے لئے جسم کا سودا کرتی ہے بھائی کو بہن کے عاشقوں کی تعداد معلوم نہیں کہ کس نے فون کیا تھا۔ اس گھر میں آپس میں اگر کوئی رشتہ ہے تو وہ ایک چھت کے نیچے رہنے کا رشتہ ہے۔“ ۱۵

ڈاکٹر غلام معین الدین نے 1922ء میں دو سماجی ڈرامے لکھے جس میں ایک ڈرامے کا عنوان ”شادی کا اشتہار“ تھا اس ڈرامے و نود نامی ایک لڑکا اپنے دوست کے کہنے پر شادی کا اشتہار دیتا ہے بہت غور و خوض کے بعد ایک جگہ بات پکی ہو جاتی ہے وہ لڑکی قوت سماعت سے محروم ہے لیکن و نود اس کی دیگر بہت سی خوبیوں کو مد نظر رکھ کر اس سے شادی کر لیتا ہے لیکن شادی کے بعد اس کی زندگی اجیرن ہو جاتی ہے۔ اس ڈرامے میں جس اہم مسئلے کو موضوع بنایا گیا ہے وہ یہ ہے کہ رشتہ طے کرتے وقت بہت سے عیوب پر پردہ ڈال دیتے ہیں۔ جو بعد ازاں دونوں خاندانوں کے لیے بربادی کا باعث بنتا ہے شادی طے کرتے وقت لڑکا یا لڑکی کے عیوب کو نظر انداز کرنا ناقابتِ اندیشی کو ظاہر کرتا ہے اس سے شادی بربادی بن جاتی ہے کچھ مکالمے ملاحظہ ہوں:

”نصیر: (اشتہار کو بغور دیکھتے ہوئے) یار عمر تو بیا لیس ہی سال لکھ دی؟  
و نود: تو کیا جب لوگ آکر دیکھیں گے تو اندازہ نہ ہوگا؟

نصیر: دراصل آج کل لوگ عام طور سے اشتہار میں اپنی اصل عمر سے پانچ سال کم لکھتے ہیں اس لئے آپ کو بیالیس کا نہیں سینتالیس کا سمجھیں گے اور اس میں لکھیں کہ یہ پہلی شادی ہے لڑکا کنوارہ ہے۔

ونود: (ہستے ہوئے) یعنی کنوارہ لکھنا ضروری ہے؟

نصیر: ہاں بہت ضروری ہے بلکہ لازمی ورنہ لوگ سمجھیں گے کہ دوسری شادی کے لئے اشتہار دیا۔ ”۱۶“

سعادت حسن منٹو، مرزا ادیت، اوپندر ناتھ اشک، کرشن چندر اور عصمت چغتائی نے ترقی پسند تحریک کے مخصوص نقطہ نظر سے بہت سے ایسے ڈرامے قلمبند کیے جن کا مقصد عائلی نظام کے پیچیدہ نکتوں کو واضح کرنا تھا۔

اگر ٹیلی وژن ڈرامے پر نظر ڈالی جائے تو اشفاق احمد، بانو قدسیہ، امجد اسلام امجد، احمد ندیم قاسمی، کمال رضوی، سلیم چشتی ریاض فرشوری کے نام نمایاں ہیں۔ ”ریت کی جھاگ“ بانو قدسیہ کا کامیاب معاشرتی ڈرامہ ہے جو ٹیلی وژن پر پیش کیا گیا اور پسند کیا گیا۔ بانو قدسیہ کی ڈرامہ سیریز ”کہانی گھر“ کو بھی بے حد مقبولیت حاصل ہوئی۔ اشفاق احمد کے ”حیرت کدہ“ ”محفوظ ماموں“ ”ایک محبت سوانسے“ ”طوطا کہانی“ اور ”اور ڈرامے“ کے عنوان سے طویل سیریز نے بہت شہرت حاصل کی۔ احمد ندیم قاسمی نے ”ایک چہرہ کئی چہرے“ اور ”شب و روز“ کی شکل میں جبکہ منوبھائی نے ”عجائب گھر“ اور ”پ سے پہاڑ“ جیسی سیریز لکھ کر عائلی زندگی کے مختلف مسائل پر روشنی ڈالی اصغر ندیم سید کا تحریر کردہ ڈرامہ ”نجات“ عائلی زندگی کے حوالے سے اہم ڈرامہ ہے۔ خاندانی منصوبہ بندی نہ ہونے سے عورتوں کی صحت پر مرتب ہوئے والے اثرات اس ڈرامے کا مرکزی موضوع ہے ہمارے معاشرے بچوں کی پیدائش میں مناسب وقفہ نہ ہونے سے روزانہ کئی عورتیں غذائیت کی کمی کے باعث پیچیدگیوں کا شکار ہو رہی ہیں۔ اصغر ندیم سید نے اس اہم موضوع پر قلم اٹھایا اور نہایت موثر انداز میں ڈرامہ تحریر کیا۔ احمد ندیم قاسمی کے علاوہ ندیم ہاشمی کا تحریر کردہ ڈرامہ ”آنغوش“ ایک بے حد موثر ڈرامہ سیریل تھا۔ اس ڈرامے کا مرکزی کردار ایک بیوہ عورت ہے جس کے خاوند کی وفات کے بعد اس کے بچوں کو مختلف رشتے داروں میں بانٹ دیا گیا جہاں ان بچوں کے ساتھ بے حد ناروا سلوک روا رکھا گیا۔ بچوں کی جدائی میں ماں نیم پاگل ہو جاتی ہے عائلی زندگی میں رشتے داروں کی بے حسی کو جس طرح اس ڈرامے میں پیش کیا گیا اس کی مثال نہیں ملتی۔ ناہید سلطانہ اختر کی تحریر کردہ ڈرامہ سیریل ”آنچ“ عائلی زندگی کے ایک اہم پہلو کو احاطہ کرتی ہے وہ ہے دوسری شادی کے بعد پہلی بیوی کے بچوں کی سوتیلی ماں کے ساتھ نفرت آمیز رویہ عموماً ہمارے معاشرے میں سوتیلی ماں کو ایک نہایت بھیانک اور خوفناک ہستی قرار دیا جاتا ہے سوتیلی ماں کے گھر آتے ہی بچوں کی وجہ سے جو تناؤ اور کشیدگی پیدا ہوتی ہے اس کی زد میں میاں بیوی خود بھی پوری طرح آجاتے ہیں۔ ”بندھن“ منشا یاد کا ایک ایسا یادگار ڈرامہ سیریل ہے جس کی پوری کہانی ایک نئے شادی شدہ جوڑے کے گرد گھومتی ہے دونوں کا تعلق امیر گھرانے سے ہے۔ شادی کے فوراً بعد ان کے والدین بیرون ملک چلے جاتے ہیں اور وہ دونوں چھوٹی چھوٹی باتوں پر لڑنے جھگڑنے لگتے ہیں شادی کے بعد میاں بیوی کا ایک دوسرے کو سمجھنا اور ایک دوسرے کی بات کو برداشت کرنا بے حد ضروری ہے۔ دونوں میاں بیوی اپنی اپنی انانکی قید میں رہتے ہیں حتیٰ کہ نوبت خلع تک پہنچ جاتی ہے۔ ڈرامے کا اختتام پر وہ دونوں اس حقیقت کو سمجھنے میں کامیاب ہو جاتے ہیں کہ اس رشتے کو برقرار رکھنے میں ہی دونوں کی خوشی ہے۔

اشفاق احمد کے ڈرامے پچھلی کئی دہائیوں سے ناظرین اور قارئین کی توجہ کا مرکز بنے ہوئے ہیں، اشفاق احمد کے ڈراموں کا مرکزی نقطہ میری رائے کے مطابق ”اصلاح معاشرہ“ اور تصوف ہے۔ تصوف کا مقصد بھی انسان کو خالق مطلق کی پہچان کروانے کے من کی دنیا کو سنوارنا ہے۔ من کی دن کے سنوارنے سے خارجی دنیا خود بخود سنور جاتی ہے۔ اشفاق احمد کی اکثر ڈراموں کا مرکزی نکتہ قرآن پاک کی کوئی آیت یا حدیث

نبوی ﷺ ہوتی ہے۔ ان کے کردار زندگی کی کشمکش سے گزر کر رفتہ رفتہ ہدایت کے راستے پر زینہ بہ زینہ چڑھتے ہیں اور ڈرامہ کے آخر میں اُن کا ظاہر و باطن ایک ہو جاتا ہے ”ایک محبت سو افسانے“، ”تو تانہ کہانی“، ”حیرت کدہ“، ”بندگی“، ”من چلے کا سودا“ یہ ٹیلی ویژن پر کاسٹ ہونے والی ایسے ڈرامہ سیریز تھیں جنہیں عوام نے بے حد سراہا ”حیرت کدہ“ ایک ایسی ڈرامہ سیریز تھی جس میں اشفاق احمد نے مافوق الفطرت عناصر کو ڈرامہ کا جزو بنایا جو اس سے قبل داستانوں کا حصہ ہو کرتے تھے۔ ”ایک محبت سو ڈرامے“ میں محبت جیسا پاکیزہ جذبہ زیادہ کارفرمانہ نظر آتا ہے ”شاہلا کوٹ“ اور ”تو تانہ کہانی“ معاشرتی نا انصافیوں اور انسانی نفسیات کے گہرے مشاہدے کے حامل ڈرامے ہیں۔ ”بندگی“ اور ”ننگے پاؤں“ میں معاشرتی رویوں اور ناہمواریوں سے پیدا ہونے والے مسائل کا تذکرہ ملتا ہے۔ ”من چلے کا سودا“ اشفاق احمد کا ایک ایسا ڈرامہ ہے جس میں اُن کے صوفیانہ نظریات پورے عروج پر نظر آتے ہیں، لیکن ان تمام ڈراموں میں عائلی زندگی کے حوالے سے ہمیں بہت سے ایسے نظریات ملتے ہیں جو اشفاق احمد کی سوچ کے عکاس ہیں۔ اشفاق احمد کی ملاقات گورنمنٹ کالج میں بانو قدسیہ سے ہوئی جو بعد ازاں ان کی شریک حیات بنیں۔ اشفاق احمد کے ڈراموں میں عائلی زندگی کے حوالے سے اکثر کردار اشفاق احمد کی نقل معلوم ہوتے ہیں ان کے اکثر ڈراموں میں ہمیں ایسے مثالی شوہر نظر آتے ہیں جو زندگی کے ہر سرد گرم میں اپنی شریک حیات کے مونس اور مددگار رہتے ہیں جیسے ”سائیں اور سائیکٹر سٹ“ اور ”تو تانہ کہانی“ کی کہانی نمبر 12 جہاں شوہر اپنی بیویوں پر دل و جان سے قربان ہیں۔ اس طرح اکثر ڈراموں میں ہمیں بانو آپا جیسی دھیمے مزاج کی بیویاں بھی نظر آتی ہیں جو ہر نازک اور مشکل گھڑی میں سب کچھ چھوڑ کر بس اپنے شوہر کا ساتھ دیتی ہیں۔

زبان و بیان کے لحاظ سے بھی اشفاق احمد کا مطالعہ بہت وسیع ہے۔ انھوں نے اپنے دلکش اسلوب اور خوبصورت منظر کشی کے ذریعے واقعات اور کرداروں میں بلا کی اثر انگیزی اور تاثیر پیدا کیا ہے۔ زندگی ہو یا موت ہر جگہ اشفاق احمد نے اپنی تخلیقی قوتوں کو بروئے کار لا کر جس طرح منظر کشی کی ہے وہ اس میں لاشعری نظر آتے ہیں انھوں نے اپنے ڈراموں میں موضوع اور کرداروں کی مناسبت سے زبان کا استعمال کیا ہے لہذا ان کی زبان ان کے کرداروں کے جذبات و احساسات کی بھرپور ترجمانی کرتی ہے ان کے ڈراموں میں متوسط گھرانے کی عورتوں کی روزمرہ کی زبان اور گھریلو محاوروں کا بے محابہ اور بر محل استعمال ملتا ہے۔ اشفاق احمد ڈراموں کو دلکش اور پر تاثیر بنانے کے لیے تشبیہ استعارہ اور تلمیح کا استعمال بھی کرتے ہیں۔ طرزِ نگارش کی ایک اہم خوبی اشفاق احمد کا شعرا نہ اسلوب ہے وہ سیدھی سادھی بات کو بھی اس دلکش انداز سے کہتے ہیں کہ ڈرامے کی فضاء میں شگفتگی اور لطافت پیدا ہو جائے اشفاق احمد نے اپنے ڈراموں میں ہندی، پنجابی، پشتو، سندھی اور انگریزی الفاظ کا بھی کثرت سے استعمال کیا ہے لیکن باوجود اس طرزِ نگارش کے ڈرامے میں کہیں بھی سطحیت یا بے کیفی پیدا نہیں ہوتی اور کہانی کا فطری بہاؤ قائم رہتا ہے بحیثیت مجموعی اشفاق احمد کے ڈرامے زبان و بیان کے لحاظ سے کامیاب ہیں۔ اشفاق احمد نے اپنے ڈراموں میں محبت کو نئی جہتوں اور نئے زاویوں کے ساتھ پیش کیا ہے ان کے بیشتر ڈراموں میں محبت کی کارفرمانی نظر آتی ہے۔ لہذا یہ کہا جاسکتا ہے کہ ان کا کوئی بھی ڈرامہ اس جذبے کی عکاسی کے بغیر مکمل نہیں ہوتا۔

اشفاق احمد نے تین ڈراما سیریز تحریر کیں۔ شاہلا کوٹ، من چلے کا سودا اور شہر آرزو، یہاں عائلی زندگی کے حوالے سے ان تینوں کا تجزیہ اسی ترتیب سے کیا جائے گا۔ شاہلا کوٹ کی بنیادی فضاء ہمارے پنجاب کے دیہاتوں کی ہے یہ ”اعتراف جرم“ کی کہانی ہے۔ غلطی سرزد ہونا انسان کی سرشت میں موجود ہے لیکن کچھ لوگوں کے اندر خدا تعالیٰ نے یہ مادہ رکھا ہوتا ہے کہ وہ اپنی غلطی پر پچھتاتے ہیں اور معافی کے مانگنے میں کوئی عار محسوس نہیں کرتے۔ چوہدری عبدالجبار کے بیٹے چوہدری سرفراز سے رقابت کی آگ میں ایک نوجوان سعد سلمان کا قتل ہو جاتا ہے۔ جس کے بعد وہ دونوں







موسیٰ: میں نے بڑے سال آپ کا نمک کھایا ہے بی بی جی۔۔۔ میں نے اس کی لاج نبھائی ہے اپنی زبان سے کچھ نہیں

کہا۔۔۔۔۔ ورنہ میرا اوایلا تو شاہلا کوٹ کو بہا کر لے جاتا۔

رابعہ: چوہدری جبار نے بتایا کہ ماسٹر موسیٰ تو نے بڑی سرکار میں دعویٰ کر دیا ہے۔

موسیٰ: دعویٰ تو مجھ جیسا مجبور کیا کرے گا بی بی۔ میں نے وہاں شکایت کر دی ہے۔۔۔۔۔ میرے کون سے چار بیٹے تھے؟ کہ ایک

کا غم دوسرا بھلا دیتا۔

رابعہ: میرے پاس بھی دوسرے فرزند نہیں ہیں ماسٹر جی۔ ۲۱

ماسٹر موسیٰ کسی کو بھی معافی دینے کو تیار نہیں۔ دوسری طرف نازو اور سرفراز ایک دوسرے کی محبت کو قبول کر لیتے ہیں۔ دونوں کے درمیان نفرت محبت میں بدل گئی۔ نازو سرفراز کے لئے حضرت کتانی سے پانی دم کروا کے لاتی ہے جس سے میاں بیوی میں محبت بڑھتی ہے۔ نازو ماسٹر موسیٰ کے گھر جاتی ہے اور معافی مانگتی ہے وہ اپنے شور کی خاطر ماسٹر موسیٰ کے گھر جاتی ہے۔ ماسٹر موسیٰ اس کی بہت تعظیم کرتا ہے۔ لیکن اس کے شوہر کو معافی دینے سے صاف انکار کر دیتا ہے۔ چوہدری عبدالجبار نیم پاگل ہو کر گلیوں میں پھرتا ہے۔ ہر وقت ہاتھ جوڑ کر ماسٹر موسیٰ کے دروازے پر کھڑا رہتا ہے۔ لیکن معافی نہیں ملتی۔ پھر چوہدری جبار ایک ایسا حل سوچتا ہے جس سے ماسٹر موسیٰ سے معافی مل جاتی ہے وہ گاؤں کی تمام ننھی بیٹیوں کے ہاتھ میں قرآن پاک کے سپارے پکڑاتا ہے اور سب کو ماسٹر موسیٰ کے گھر لے جاتا ہے۔ ہمارے عائلی نظام میں بیٹیوں کو بہت عزت کی نگاہ سے دیکھا جاتا ہے۔ چوہدری عبدالجبار تمام بیٹیوں کو وکیل بنا کر ماسٹر موسیٰ کے دروازے پر جا کھڑا ہوتا ہے۔ وہاں ماسٹر موسیٰ کے دردناک مکالمے ملاحظہ ہوں:

"ماسٹر: (اوپنچ رندھی ہوئی آواز میں) یہ کیا کیا تو نے ظالم میرے ساتھ۔۔۔۔۔ یہ کیا کیا۔۔۔۔۔ میرے دروازے پر پردھیوں

کا دھڑالے کر آگیا۔ معصوم بھیمڑوں کا گلہ۔ پاک دامن بیٹیوں کی بھیڑ۔ میں نے تیرے ہاتھ کو نسی برائی کی تھی چوہدری

عبدالجبار جو تو دھیوں کا جھنڈلے کر میرے دروازے پر آگیا۔

(دکھ سے سر ہلاتا ہے اور ایک دم تڑپ کر کہتا ہے)

اوائے میں مارا گیا گاؤں کے لوگو! میں تباہ ہو گیا میں تم سے ہاتھ جوڑ کر عرض کرتا ہوں۔ میری مدد کرو میرے ساتھ

کھڑے ہو کر ظالم کا مقابلہ کرو۔ میں تمہاری مدد کا منتظر ہوں۔ (جھکا ہوا سر اٹھا) جاؤ دھیو جاؤ بیٹیو جاؤ جی بیٹیو میں نے

تمہاری بات مان لی تمہارے حکم کے آگے سر جھکا دیا۔ تمہارے فرمان پر چوہدری جبار کو معاف کیا۔ اس کی آل اولاد

جد پشت کو معاف کیا۔ ۲۲

شاہلا کوٹ اعتراف گناہ کی کہانی ہے لیکن عائلی زندگی کے حوالے سے بھی اشفاق احمد نے اس میں بہت سے نکات کو بیان کیا ہے نازو کی اپنے

قاتل شوہر سے محبت اس بات کا ثبوت ہے کہ مشرقی بیویاں ہر حال میں اپنے شوہر کی محبت کا دم بھرتی ہیں۔ چوہدری عبدالجبار کی بیوی رابعہ بھی ایک

ایسی مثالی بیوی ہے جو دل و جان سے اپنے شوہر کی خدمت کرتی ہے اسے اپنا دین ایمان سمجھتی ہے۔ ماسٹر موسیٰ کے روپ میں ہم ایک ایسے شخص کو دیکھتے

ہیں جس نے بیوی کی وفات کے بعد اپنے بیٹے کو ماں کا بھی پیار دیا۔

**من چلے کا سودا** اشفاق احمد کی فنی زندگی کا ایک اہم سنگ میل ہے یہ ڈرامہ بیک وقت دو مثبت اور منفی تاروں سے بندھا ہے جن میں سے

ایک کا سرچشمہ تصوف اور عرفان ہے اور دوسرے کا منبع سائنس خاص طور پر فزکس ہے، اور فزکس میں بھی بالخصوص کوانٹم تھیوری ہے۔ ”من چلے کا

سودا“ کا مرکزی کردار ارشاد ہے جو تصوف اور سائنس کے درمیان الجھ کر زندگی کے مقاصد کو کھوجنے میں سرگرداں ہے۔ تصوف اور فزکس کے

موضوعات کے متعلق لکھتے ہوئے بھی اشفاق احمد عائلی زندگی کے پیچیدہ نکات کو عیاں کرتے چلے جاتے ہیں۔ اس ڈرامے کا مرکزی کردار ارشاد ہے جس کی بیوی مارتھا ایک انگریز خاتون تھی۔ اُن دونوں کے دو بیٹے ابراہیم اور اسحاق ہیں جو اپنی انگریز ماں کے ساتھ انگلینڈ میں رہتے ہیں۔ ارشاد اور مارتھا کے درمیان طلاق ہو چکی ہے۔ مشرق میں طلاق کے بعد میاں بیوی کا بات کرنا نہایت مکروہ فعل اور گناہ سمجھا جاتا ہے جب کہ یورپ میں صورت حال اس کے بالکل برعکس ہے ارشاد اپنی بیوی مارتھا سے نہایت احترام اور نرمی سے فون پر بات کرتا ہے۔ مارتھا مغربی معاشرے کی نمائندہ ہے وہ ارشاد سے ملنا چاہتی ہے اور پاکستان آکر اس کے ساتھ رہنے کی متمنی ہے۔ مغربی معاشرے میں طلاق کے بعد بھی میاں بیوی "Understading" کے ساتھ ایک دوسرے کے ساتھ رہتے ہیں لیکن ہمارے معاشرے میں ایسا نہیں ہے۔ ارشاد مشرقی روایات کو نظر انداز نہیں کرتا وہ نہایت بالغ سوچ کا مالک ہونے کے باوجود بھی مارتھا کے پاکستان آکر اسے ملنے کی تجویز کو رد کر دیتا ہے اشفاق احمد اس حقیقت کو اپنے قارئین پر فاش کرتے ہیں، کہ اُن کے نمائندہ کردار ارشاد مغربی عورت سے رشتہ ازدواج میں منسلک ہونے کے باوجود مشرقی روایات کا پوری طرح امین ہے وہ مارتھا کو بغیر کسی پلک کے سیدھا اور صاف جواب دیتا ہے کہ اس کے ملک میں طلاق کے بعد اکٹھے رہنے کا کوئی تصور نہیں ہے۔ فون بند کرنے کے بعد ارشاد جو بات چیت اپنی ماں کے ساتھ کرتا ہے وہ ارشاد کی شخصیت کے ایک انوکھے پہلو کو ہمارے سامنے لاتی ہے۔

ماں: کیا ہوا؟ کیا کہتی ہے مارتھا؟

ارشاد: پاکستان آنا چاہتی ہے.... اور میرے پاس رہنا چاہتی ہے کچھ دیر کے لیے۔

ماں: کیا کہا؟

ارشاد: ان کے ملک میں یہ عام بات ہے ماں.... لوگ شادی کے بغیر ساتھ رہتے ہیں وہاں۔

ماں: اسی لیے تو تیرا دماغ پھر گیا ہے۔

ارشاد: ناں ماں.... دوسروں کی مہربانیوں کا یہ جواب نہیں ہونا چاہیے شاید اس کی نامہربانی نے آنکھوں سے پٹی اتار دی! ۲۳

طلاق ہو جانے کے باوجود ارشاد کا رویہ مارتھا سے نفرت آمیز نہیں ہے وہ مارتھا سے ملنے اور اس کے پاکستان آنے کے حق میں نہیں ہے لیکن وہ تصوف کے میدان میں جتنی منازل طے کرنا چاہتا ہے اسے وہ مارتھا کی نامہربانی کا صلہ قرار دیتا ہے اس کا یہ کہنا "شاید اس کی نامہربانی نے آنکھوں سے پٹی اتار دی" میں وہ اپنی ذہنی بالیدگی اور تصوف و عرفان کی منازل طے کرنے کا سبب مارتھا کو قرار دیتا ہے۔ انسانی تاریخ گواہ ہے کہ عشق مجازی سے ملنے والے رنج و کرب انسان کو عشق حقیقی کا مسافر بنا دیتے ہیں ارشاد کے ساتھ بھی کچھ یوں ہی ہوا۔ وہ مارتھا سے اس قدر محبت کرتا تھا کہ اس کی بے رخی سے ارشاد کے قلب و روح کے ٹکڑے ٹکڑے کر ڈالے اور اب عافیت صرف اور صرف عشق حقیقی کی راہ کا مسافر بننے میں ہی تھی ایک جگہ اشفاق احمد لکھتے ہیں:

ارشاد: میں مارتھا کا شکر گزار ہوں کہ اس نے مجھے اتنا جھنجھوڑا۔ اس قدر چکر پھیریاں دیں۔ میں شکر گزار ہوں اس کا ورنہ میرا قلب نہ

تھکتا۔ ۲۴

اس ڈرامے کا دوسرا اہم کردار مومنہ ہے۔ سلمیٰ کاشوہر عدیل اسے چھوڑ کر دو بیویاں چاچکا ہے وہ وہاں کسی اور عورت کی محبت میں گرفتار ہو کر گیا ہے جس کا مومنہ کو از حد رنج و ملال ہے۔ اس کی مالی حالت ابتر ہے۔ وہ نوکری کی تلاش میں ارشاد کے دفتر آتی ہے جہاں اُسے سٹور پر ملازمت مل جاتی ہے۔ مومنہ کے کردار میں اشفاق احمد نے انہیں پاکستان میں عائلی زندگی کا ایک ایسا روپ دکھایا ہے جو نہایت بھیانک ہے۔ عدیل جو مومنہ کا شوہر ہے ایک بچے اور مومنہ کو چھوڑ کر چاچکا ہے۔ اس جدائی سے مومنہ نیم پاگل پن کی کیفیت سے دوچار ہے۔ عورت ہونے کے حوالے سے وہ ہر وقت اس

سوچ میں گم رہتی ہے کہ شاید وہ زیادہ خوبصورت نہیں جس کی وجہ سے اس کا شوہر کسی اور عورت کے ساتھ دہنی چلا گیا۔ اس سوچ نے اُسے بے حد پریشان کر رکھا ہے ایک جگہ وہ کہتی ہے:

"وہ سر پہلے تو میں بالکل نارمل تھی.... نارمل باتیں کرتی تھی لیکن جب سے عدیل چلا گیا میری زبان ہی نہیں رکتی.... وہ دوئی میں کیا کرے گا

بھلا! زیادہ سے زیادہ ریاض چلا جائے گا۔ ۲۵

شوہر سے جدائی کے بعد وہ شدید نفسیاتی دباؤ کا شکار ہے۔ اشفاق احمد نے نہایت کامیابی کے ساتھ مومنہ کی ذہنی حالت کی عکاسی کی ہے۔ نفسیاتی دباؤ کے علاوہ مومنہ اس کشمکش کا بھی شکار ہے کہ وہ اپنے ارد گرد کو یہ نہیں بتانا چاہتی کہ وہ شوہر کے بغیر زندگی گزار رہی ہے اس صورت میں اُسے کئی چھتئی ہوئی نظروں اور تکلیف دہ سوالوں کے جوابات دینے ہوں گے وہ ارشاد سے درخواست کرتی ہے کہ وہ کسی کو اس کے شوہر کے متعلق نہ بتائے۔

"مومنہ: وہ جی دفتر میں کسی کو علم نہیں کہ عدیل مجھے چھوڑ کر جا چکا ہے میں نے سب کو بتایا ہے کہ وہ اور میں اکٹھے رہتے ہیں۔

ارشاد: لیکن کیوں؟ آپ لوگوں سے سچ کیوں نہیں بول سکتیں؟

مومنہ: وہ جی بڑی مشکل سے سر! بڑی پیچیدگیاں پیدا ہو جاتی ہیں اگر شوہر موجود نہ ہو.... لوگ خواہ مخواہ باتیں بناتے ہیں آپ

کسی سے ذکر نہ کرنا پلیز۔" ۲۶

مومنہ ہر وقت الجھی اور کنفیوژسی ہے۔ اشفاق احمد نے مومنہ کی صورت میں عائلی زندگی کے نہایت اہم مسئلے پر قلم اٹھایا ہے۔ وہ ماں اور باپ دونوں کی ذمہ داری اکیلی نبھا رہی ہے۔ جب کہ اُس کی ماں کا سلوک بھی اس کے ساتھ زیادہ اچھا نہیں ہے۔ مومنہ ڈرامے کے آخر تک ارشاد کا ساتھ نبھاتی ہے۔

تیسرا اہم سنوائی کردار نانکھ ہے جس کا تعلق ایک غریب گھرانے سے ہے وہ ایک بڑے خاندان کی کفیل ہے اس کی فیکٹری میں باسٹ نام کا ایک شادی شدہ نوجوان کام کرتا ہے جو نانکھ کی محبت میں گرفتار ہو جاتا ہے لیکن شادی کرنے کے سوال پر نانکھ کو کوئی تسلی بخش جواب نہیں دے پاتا۔ باسٹ ہمارے معاشرے کے ان لاکھوں مردوں کی نمائندگی کرتا ہے جو اپنی بیوی اور بچے گھر میں ہونے کے باوجود بیرون خانہ عشق کے چکر چلاتے ہیں اور شادی کے جھوٹے خواب دیکھا کر معصوم لڑکیوں کے جذبات سے کھیلنے ہیں۔ اسلام میں عقد ثانی کی ممانعت نہیں ہے۔ لیکن نانکھ کے سوال پر اسے وہ کچھ یوں جواب دیتا ہے:

"نانکھ: سوچا کیا ہے آپ نے؟

باسٹ: میں نے؟ میں نے کیا سوچنا ہے۔

نانکھ: کوئی ذمہ داری محسوس نہیں کرتے آپ میری؟

باسٹ: نانکھ ذمہ داری تو میں تم دونوں کی محسوس کرتا ہوں لیکن۔

نانکھ: باسٹ میں کتنی دیر لٹکی رہوں محض اس امید پر کہ کسی دن کوئی معجزہ ہو گا اور معاملات خود بخود سدھ جائیں گے۔

باسٹ: مجھے کچھ مہلت دو۔" ۲۷

باسٹ شادی شدہ ہے اُس پر اُس کی بیوی اور تمام گھریلو ذمہ داریوں کا بوجھ اس کے باوجود وہ نانکھ کو شادی کی آس اُمید لگائے رکھتا ہے۔ ایک شادی شدہ آدمی کا کسی عورت سے عشق کرنا ایک پیچیدہ عمل ہے کیونکہ اس کے نتائج عموماً مثبت نہیں نکلتے اشفاق احمد اس صورت حال کے پیدا ہونے کی

وجہ بے پردگی کو قرار دیتے ہیں، وہ لکھتے ہیں کہ جب میں ملاقات کے مواقع اس قدر زیادہ ہوں گے تو ایسی صورت حال پیدا ہونا یقینی بات ہے ایک جگہ نائلہ باسط سے کچھ یوں مخاطب ہوتی ہے:

"نائلہ: کاش میں آپ سے نہ ملی ہوتی! آپ فیکٹری نہ آتے.... مجھے اپنی کار میں لفٹ نہ دیتے۔  
باسط: کاش ہمارے ملک میں پردہ رہتا! عورتیں مردوں سے اتنا نہ ملتیں.... مواقع نہ ہوتے.... آگ نہ بھڑکتی.... پیاس نہ لگتی.... سکون رہتا.... گھر نہ ٹوٹتے۔  
نائلہ: انسان کو اپنے اوپر کنٹرول ہونا چاہیے جب آپ کو معلوم تھا کہ آپ شادی شدہ ہیں آپ کا گھر ٹوٹ جائے گا تو.... تو....  
باسط: آپ میں سیلف کنٹرول ضرور ہونا چاہیے تھا کہ آپ مجھے Ignore کرتے۔ میرے قریب تک نہ آتے۔  
باسط: جب میل ملاقات کی اتنی آزادی ہو۔ دوپہر کو اکٹھے کھانا ہو روز.... پھر آدمی کو کبھی کبھی بھول بھی جاتا ہے کہ وہ شادی شدہ ہے۔" ۲۸

باسط سب کچھ جانتے ہوئے انجان بننے کی کوشش کرتا ہے۔ نائلہ کا تعلق نہایت غریب گھرانے سے ہے اس کی ماں نے ایک رشتے کروانے والی خاتون کے کہنے پر اس کے لیے رشتہ ڈھونڈا جو شخص دو بچوں کا باپ ہے۔ نائلہ اس رشتے کے آنے پر شدید ذہنی دباؤ اور گھٹن کا شکار ہے وہ چاہتی ہے کہ وہ اس تکلیف دہ صورت حال سے نکل آئے لیکن کوشش کے باوجود وہ ایسا نہیں کر پاتی۔ وہ اپنی سہیلی سلمی سے مدد مانگتی ہے کہ وہ باسط کے متعلق اس کی مدد کرے۔ نائلہ باسط کے معاملے میں انتہائی بے بس نظر آتی ہے جس کا اندازہ اشفاق احمد کے تحریر کردہ ان مکالموں سے بخوبی ہو جاتا ہے:

"نائلہ: لیکن میں اس کی بیوی کو کیسے طلاق دلا دوں.... تین بچے ہیں اس کے۔  
سلمی: پھر چھوڑ باسط کا خیال.... دفع کر۔  
نائلہ: کیسے چھوڑ دوں سلمی؟  
سلمی: جیسے ساری دنیا چھوڑتی ہے جیسے سب کرتے ہیں!  
نائلہ: مجھے کوئی حل بتا سلمی.... صاف صاف، سیدھا سیدھا!  
سلمی: (دانت پیس کر) تو چھوڑ دے باسط کو! وہ مکار اپنی بیوی کا ہے۔  
نائلہ: نہیں نہیں میں کئی بار لڑائی کر چکی ہوں نہیں چھوٹا وہ مجھ سے۔" ۲۹

نائلہ دباؤ اور ذہنی گھٹن سے تنگ آکر کر خود کشی کر لیتی ہے۔ باسط کو چھوڑنے کی کوششوں کا انجام موت پر ہوتا ہے۔ باسط اپنی بیوی کا شوہر رہتا ہے اور نائلہ منوں مٹی اوڑھ کر زمین کے نیچے سو جاتی ہے۔ اسلام کے عائلی قوانین مرد کو اپنی بیوی تک محدود رہنے کا درس دیتے ہیں۔ جہاں ان قوانین کی پاسداری نہیں ہوگی وہاں ایسی ہی صورت حال سامنے آئے گی۔ جیسی نائلہ اور باسط کے معاملے میں پیش آئی۔ کسی ایسے مرد کے ساتھ محبت کرنا جو کسی اور عورت کے ساتھ رشتہ ازدواج میں منسلک ہے، نائلہ کو مہنگا پڑا۔

اشفاق احمد نے اس ڈرامے میں ہمارے معاشرے میں نائلہ جیسی غریب اور بے بس لڑکیوں کی حالت زار کو پیش کیا ہے جو شادی میں تاخیر ہونے سے ڈپریشن کا شکار ہو جاتی ہیں۔ ایسے میں باسط جیسے مرد ان کی مجبوری کا فائدہ اٹھاتے ہیں۔ اس ڈرامے کا ایک اور اہم کردار سلمی ہے جو ایک پڑھی لکھی اور با اعتماد خاتون ہے وہ زندگی کے متعلق کنفیوژ، نہیں ہے وہ اعتماد سے لبریز ہے عام نامی ایک شخص اس کی محبت میں گرفتار ہے وہ عامر کو

اپنے اشاروں پر نچاتی ہے اور اپنی ہر بات منوانے کی عادی ہے ڈرامے کے آخر میں سلمیٰ کی عامر سے شادی ہو جاتی ہے۔ لیکن شادی سے پہلے وہ عامر کو اچھی طرح پرکھتی ہے ڈائلاگ ملاحظہ ہوں:

"عامر: پلیز سلمیٰ وہ سب تمہارا انتظار کر رہے ہیں۔ میری ماں کا دل ٹوٹ جائے گا۔  
سلمیٰ: دیکھ عامر! میں کام کرتی ہوں اپنا کماتی ہوں اپنی مرضی کی مالک ہوں میں کسی کی غلام نہیں۔  
عامر: ٹھیک ہے لیکن پچھلے ہفتے تم نے کہا تھا کہ تم چلو گی، ماں سے ملو گی۔  
سلمیٰ: ضرور کہا تھا، لیکن اب میں نہیں جاسکتی، میرا جی نہیں چاہتا۔  
عامر: لیکن سلمیٰ تمہیں تو مجھ سے محبت ہے۔  
سلمیٰ: محبت ضرور ہے عامر.... لیکن میں تمہاری غلام نہیں ہوں.... تمہاری مرضی کے تابع نہیں ہوں میں بھی ایک انڈی ویجوئل ہوں میری بھی اپنی رائے ہے مرضی ہے خدا حافظ! کل صبح فیکٹری میں ملیں گے۔ بائے....." ۳۰"

شبانہ ارشاد کی خالہ زاد بہن ہے جو اس ڈرامے میں بہت تھوڑے سے وقت کے لیے نظر آتی ہے۔ ارشاد کو جوانی میں شبانہ سے محبت ہو جاتی ہے لیکن وہ اظہار نہیں کر پاتا۔ شبانہ کی شادی کسی اور آدمی سے ہو جاتی ہے لیکن اس کے باوجود بھی ارشاد شبانہ سے اسی طرح محبت کرتا ہے۔ شبانہ یہ سمجھتی ہے کہ محبت اور شادی دو الگ چیزیں ہیں جب کہ ارشاد یہ سمجھتا ہے کہ جس سے محبت ہو اس سے شادی کرنا ہی محبت کا نقطہء عروج ہوتا ہے۔ اشفاق احمد نے "من چلے کا سودا" میں تصوف کے مسائل کو مرکزی حیثیت میں پیش کیا ہے لیکن ساتھ ساتھ عائلی زندگی کے کئی اہم مسائل کا احاطہ بھی کیا ہے، جن میں یورپ میں عائلی نظام، دوسری شادی، طلاق اور دیگر اہم مسائل شامل ہیں۔ تصوف کے مسائل پر اشفاق احمد کی نہایت گہری دسترس ہے۔ ان کے ڈرامے کامر مرکزی کردار "ارشاد" تصوف کے دریا میں ایسے ڈوب جاتا ہے کہ اسے اپنے ارد گرد کی ہر چیز بے وقت اور کم حیثیت لگنے لگتی ہے وہ گرسختی کی قید سے آزاد ہو کر محض اپنے تخلیق کرنے والے پر دھیان مرکوز کرنا چاہتا ہے۔ وہ در در کی خاک چھانتا ہے، مارا مارا پھرتا ہے، بابوں کے ڈیروں پر جاتا ہے وہ اپنے پیدا کیے جانے کے مقصد اور اپنے پیدا کرنے والے کی جستجو میں گم ہے۔ اس ڈرامے میں ارشاد اپنی ماں کے بار بار شادی کرنے پر اصرار پر اسے کہتا ہے کہ شادی زندگی کا ایک اہم حصہ ضرور ہے مگر زندگی میں صرف شادی یہی سب کچھ نہیں ہے وہ ایک مرتبہ شادی کے تجربے سے گزر چکا ہے۔ وہ دو بچوں کا باپ ہے دوبارہ شادی کرنے کو وہ محض ایک حماقت سمجھتا ہے۔ ماں اور بیٹے کے درمیان مکالمے بہت دلچسپ ہیں۔ اشفاق احمد محبت کے وسیع تر مفہوم کے قائل ہیں۔ ان کے نزدیک محبت اپنی مرضی کو محبوب کی مرضی پر قربان کر دینے کا نام ہے۔ ارشاد خدا کی کھوج میں نکلنے والا فقیر ہے جو اخیر میں خالق حقیقی سے جا ملتا ہے۔ اس کی موت سے اس کی کھوج اور جستجو کا دروازہ بند نہیں ہوتا بلکہ اس کا بیٹا ابراہیم اپنے باپ کی وراثت کو آگے بڑھاتا ہے۔

شہر آرزو اشفاق احمد کی ایک طویل ڈرامہ سیریل ہیں اس ڈرامے کی تکنیک دیگر ڈراموں سے مختلف ہے۔ اس ڈرامے کی تمام اقساط میں کہانیاں مختلف ہیں۔ لیکن انھیں ایک مرکزی کردار بختاور کے ذریعے آپس میں مربوط کیا گیا ہے۔ بختاور مختلف گھروں میں نوکرانی کی حیثیت سے ہو جاتی ہے۔ ہر گھر کی اپنی الگ کہانی ہے انہی کہانیوں میں مختلف جگہوں پر عائلی زندگی کی جھلکیاں ملتی ہیں۔ بختاور ایک گھر میں ملازمت کرنے لگتی ہے جہاں ایک عورت اپنے بیٹے کے لئے رشتہ کروانے والی کو بلاتی ہے ہمارے ہاں اکثر خواتین بیٹوں کے رشتوں کے معاملے میں غیر حقیقت پسندانہ رویہ رکھتی ہیں۔ اپنا بیٹا جیسا بھی بہو کوہ قاف کی پری ہی چاہیے ہوتی ہے دونوں خواتین کے درمیان مکالمہ کچھ یوں ہوتا ہے:

"زیلنا: بیٹی کسی ہے۔"





ڈرامے کی مرکزی کردار بختاور کا شوہر کسی گٹاری نام کی عورت کی وجہ سے بختاور سے الگ ہو گیا بختاور شوہر سے علیحدگی کے بعد لوگس کے گھروں میں کام کرنے لگی کبھی تنور پر روٹیاں لگائی کبھی کسی کے گھر برتن مانجھتی۔ تنور پر روٹی لگاتے ایک بار اُس کا سر خوشی محمد اُسے منانے اور گھر لے جانے کے لئے آتا ہے۔ بختاور نہایت درشت لہجے میں آئے انکار کر دیتی ہے وہ گھر جانا نہیں چاہتی لیکن بوڑھا خوشی محمد بصد ہے کہ وہ بختاور کو اپنے ساتھ لے کر جائے گا بختاور اُس سے جو گلے شکوے کرتی ہے وہ ہمارے عائلی نظام میں اکثر عورتوں کی زبان پر ہوتے ہیں وہ اپنے سر سے کہتی ہے کہ سسرال والوں کی جتنی مرضی خدمت کرو نہ ساس کبھی ماں بنتی ہے نہ سسر کبھی باپ بنتا ہے اور نہ نند کبھی بہن کا درجہ حاصل کر سکتی ہے۔ وہ کہتی ہے کہ سسرال کے سب رشتے بس شوہر کے سگے ہوتے ہیں۔ بختاور کا سسرال سے ساتھ لے جانے کے لئے منالیتا ہے بختاور جانے لگتی ہے تو تنور کی بوڑھی بیمار مالکن رونے لگتی ہے وہ مردوں سے شدید نفرت کرنے والی اور سسرال سے دھتکاری ہوئی عورت ہے۔ وہ بختاور کو بتاتی ہے کہ میں روز دغا کرتی تھی کہ تمہیں سسرال سے کوئی لینے آجائے اور تم اپنے گھر چلی جاؤ بختاور کو اماں سرداراں کی باتیں سُن کر بہت حیرت ہوتی ہے۔ اماں سرداراں بیس سال سے اُس لگائی بیٹھی تھی کہ اُس کے سسرال سے کوئی اسے لینے کے لئے آجائے۔

اشفاق احمد کا نمایاں ترین موضوع تصوف ہے۔ لیکن اشفاق احمد نے اپنے بہت سے ڈراموں کی بنیاد عائلی زندگی پر رکھی ہے۔ موجودہ دور میں اشفاق احمد کی شخصیت اُن کے صوفیانہ خیالات کی وجہ سے متنازع فیہ بن گئی کیونکہ بیشتر لوگوں کو یہ گمان ہے کہ انھوں نے صوفیانہ رویہ بعض عملی اور سیاسی مقاصد کی تکمیل کے لیے اپنایا۔ لیکن اگر اُن کے ڈراموں اور افسانوں پر نظر ڈالی جائے تو اس امر کا انکشاف ہوتا ہے صوفیانہ عناصر اُن کے ہاں عرصہ دراز سے موجود تھے۔ اُن کے ابتدائی ڈراموں جیسے کہ ”ایک محبت سو افسانے“ کے نام سے ٹیلی کاسٹ ہونے والے ڈراموں میں ہر جگہ ہمیں ایک ایسا کردار ضرور نظر آتا ہے جو اپنے ارد گرد کے لوگوں کو معرفت خداوندی اور معرفت نفس کی دعوت دیتا نظر آتا ہے۔ اشفاق احمد کے بیشتر ڈراموں کا مرکزی نکتہ قرآن پاک کی کوئی آیت یا حدیث نبوی ﷺ ہوتی ہے جس کے گرد پوری کہانی گھومتی ہے۔ لہذا یہ کہنا کہ تصوف کا رویہ انھوں نے مخصوص مقاصد کے حصول کے لیے اپنایا جن میں سے بیشتر سیاسی نوعیت کے ہیں بالکل بے بنیاد ہے۔ تصوف جو کہ اشفاق احمد کی شخصیت کا ناگزیر حوالہ ہے آغاز ہی سے اُن کے ڈراموں میں نظر آتا ہے اور ”من چلے کا سودا“ میں پورے عروج پر نظر آتا ہے، البتہ یہ کہا جاسکتا ہے کہ اشفاق احمد کے شوقِ تحقیق نے انھیں ”صوفیوں“ اور ”بابوں“ سے زیادہ قریب کر دیا۔ اشفاق احمد کے ہاں تصوف اور مذہب دونوں ملتے ہیں تاہم اعتدال کا عنصر حاوی رہتا ہے۔ یہی وجہ ہے کہ اُن کی شخصیت میں کسی کٹر ملاکی سی سختی نظر نہیں آتی۔ اشفاق احمد نے عائلی زندگی کے مختلف نکات جیسے کہ میاں بیوی کے باہمی روابط، طلاق، دوسری شادی، بچوں کی تربیت وغیرہ، پر اپنا نکتہ نظر پیش کیا ہے۔ ڈراموں پر براہ راست بات کرنے سے پہلے مقالے کے ابواب کا جائزہ لینا ضروری ہے۔ مقالے کے پہلے باب میں عائلی زندگی کے معانی و مفہیم پر روشنی ڈالی گئی ہے۔ قبل از اسلام عائلی زندگی کے مختلف پہلوؤں پر غور کیا گیا ہے۔ اسلام میں عائلی زندگی کی اہمیت بھی اسی باب کا حصہ ہے۔ پہلے باب کا دوسرا حصہ اردو ڈرامے میں عائلی زندگی پر مشتمل ہے جس میں مختصراً اردو ڈرامے کے مختلف ادوار میں عائلی زندگی کے تصور کو پیش کیا گیا ہے۔

مجموعی طور پر دیکھا جائے تو اشفاق احمد کا کھیل ”شالا کوٹ“ انسان کی شرسٹ میں موجود گناہ کا مرتکب ہونے کی اگلی جبلت اور بعد ازاں اس پر شرم سار ہو کر معافی طلب کرنے کی عادت پر مبنی ڈرامہ سیریل ہے۔ عائلی زندگی کے حوالے سے بہت سے اہم نکات اس ڈرامے میں ملتے ہیں۔ ”من چلے کا سودا“ اشفاق احمد کا نمایاں ترین ڈرامہ ہے۔ معرفت نفس اور تصوف کو علمِ طبعیات کے ساتھ جس خوبصورتی سے اشفاق احمد نے ملا جلا

کر پیش کیا ہے اس کی مثال نہیں ملتی۔ اس ڈرامے میں شادی، طلاق، دوسری شادی، محبت میں ناکامی جیسے موضوعات پر اشفاق احمد کا قلم جادو جگاتا نظر آتا ہے۔ ڈرامے کا ہیرو اپنی پور بن بیوی "مارتھا" کو طلاق دے کر تنہا زندگی گزار رہا ہے۔ اچھے رشتے نہ ملنے کی وجہ سے لڑکیاں اور ان کے والدین جس ذہنی کرب سے گزرتے ہیں وہ اس ڈرامے میں نظر آتا ہے۔ "شہر آرزو" میں بھی عائلی زندگی کے کئی خاص گوشوں سے پردہ اٹھایا گیا ہے۔ اشفاق احمد کے ڈراموں میں اکثر ہمیں مزاج کے اور بیوی کی بات پر سامنے سر تسلیم کرنے والے شوہر نظر آتے ہیں۔ ان کے اکثر ڈراموں میں شوہر اپنی بیویوں پر ڈراموں میں شوہر اپنی بیویوں پر دل و جان سے فریفتہ نظر آتے ہیں۔ یہ کردار بہت حد تک اشفاق احمد کی حقیقی زندگی سے مماثلت رکھتے ہیں۔ اشفاق احمد اور بانو قدسیہ نے کامیاب ازدواجی زندگی گزاری۔ گورنمنٹ کالج، لاہور میں زمانہ طالب علمی میں بننے والا رشتہ تادم مرگ قائم رہا۔ شہرت کی بلندیوں کو چھونے کے باوجود اشفاق احمد نے ہمیشہ بانو قدسیہ کے ساتھ نرمی اور محبت کا رویہ روا رکھا۔ دونوں کی داستانی محبت میں کبھی کمی نہیں آسکی۔ یہاں تک موت نے ان دونوں کو ایک دوسرے سے جدا کر دیا۔ ہمارے معاشرے میں اشفاق احمد اور بانو قدسیہ جیسی مثالی جوڑیاں موجود ضرور ہیں لیکن ان کی تعداد نہات قلیل ہے۔

الغرض اشفاق احمد کے ڈراموں میں ہمیں عائلی زندگی کے تقریباً ہر پہلو کی جھلکیاں ملتی ہیں۔ ان کے ڈراموں میں میاں بیوی کے درمیان رومانس بھرے مکالمات بھی ملتے ہیں اور عام زندگی میں ہونے والی نوک جھوک پر مشتمل مکالمات بھی، لیکن کہیں بھی ان کا قلم شائستگی اور سگفتگی کا دامن نہیں چھوڑتا۔ کہیں بھی ہمیں جنسیت کا غلبہ نہیں ملتا۔ ان کی تحریر میں ایک ہمہ گیر توازن پایا جاتا ہے اور کہیں بھی ان کی تحریر اخلاقی حدود کو پار کرتی نظر نہیں آتی۔ کہیں کہیں تو اشفاق احمد ایک ماہر نفسیات کے روپ میں سامنے آتے ہیں۔ عورتوں کی نفسیات سے مکمل آگاہی اور ان کی بول چال کے انداز سے وہ پوری طرح آگاہی رکھتے ہیں۔ اشفاق احمد کی نظر نہ صرف مشرقی روایات پر ہے بلکہ وہ مغرب کے عائلی نظام سے بھی پوری طرح آگاہ نظر آتے ہیں۔ شک کی وجہ سے دو خاندانوں کی تباہی، چھ رشتے نہ ملنے کی وجہ سے والدین کی پریشانیوں، جہیز جیسی لعنت کی وجہ سے شادیوں کے بگاڑ جیسے امور پر انھوں نے بہت تفصیل سے لکھا ہے۔ مجموعی طور پر اشفاق احمد نے اپنے ڈراموں میں عائلی زندگی کے تقریباً سبھی پہلوؤں کی بہت احسن انداز عکاسی کی ہے۔

#### حوالہ جات:

- ۱- زیر رانا، داستان ثقافت (جلد اول) لاہور، مصباح پبلشرز 1988ء، ص: 23
- 2- "THE STRUCTURE OF HUMAN SOCIETY", TORANTO LONDON: D.C HEATH AND PUBLSING COMPANY, 1975, PG, 214-15
- ۳- تنزیل الرحمن، ڈاکٹر، قانونی لغت، لاہور، پی۔ ایل۔ ڈی، پبلشرز، آٹھواں ایڈیشن، 2000ء، ص: 226
- 4- HTTP: /I WWW.BUZZIC.COM/ ARTICLES/ WHY - IS - FAMILY IMPORTANT. HTML. BY GIRIJA SHINDE
- ۵- القرآن، سورۃ الرعد، آیت نمبر 38
- ۶- القرآن، سورۃ طہ، آیت نمبر 117
- ۷- القرآن، سورۃ نور، آیت نمبر 32
- ۸- فیوض الرحمن جدون، ڈاکٹر، اسلام کا نظام حیات، لاہور، نعمانی کتب خانہ، س۔ ن۔ ص: 326
- ۹- القرآن، سورۃ البقرہ، آیت نمبر 187

- ۱۰۔ القرآن (ترجمہ کنز الایمان) سورۃ النساء، آیت نمبر 03
- ۱۱۔ ایضاً
- ۱۲۔ آغا حشر کاشمیری، ترکی حور، لاہور، تعلیمی پریس، 1954ء ص: 45
- ۱۳۔ ابراہیم یوسف، اردو کے اہم ڈرامہ نگار، فتح گڑھ بھوپال: مالوہ پبلیشنگ ہاؤس، 1982ء ص: 85
- ۱۴۔ آغا حشر کاشمیری، سلورکنگ، لاہور، انارکلی کتاب گھر، 1957ء ص: 24
- ۱۵۔ ابراہیم یوسف، اردو ڈرامے کے دس سال (1968ء تا 1978ء) مشمولہ، ماہنامہ شاعر، مئی 1979ء ص: 30
- ۱۶۔ غلام معین الدین، ڈاکٹر، دو سماجی ڈرامے، 1992ء ص: 27-28
- ۱۷۔ اشفاق احمد ”شاہلا کوٹ“ لاہور، سنگ میل پبلشرز، 2005ء ص: 11
- ۱۸۔ ایضاً، ص: 149
- ۱۸۹۔ ایضاً، ص: 80-81
- ۲۰۔ ایضاً، ص: 233
- ۲۱۔ ایضاً، ص: 255
- ۲۲۔ ایضاً، ص: 286
- ۲۳۔ اشفاق احمد من چلے کا سودا، لاہور، سنگ میل پبلشرز، 1999ء ص: 20
- ۲۴۔ ایضاً، ص: 45
- ۲۵۔ ایضاً، ص: 65
- ۲۶۔ ایضاً، ص: 78
- ۲۷۔ ایضاً، ص: 150
- ۲۸۔ ایضاً، ص: 170
- ۲۹۔ ایضاً، ص: 211
- ۳۰۔ ایضاً، ص: 230
- ۳۱۔ اشفاق احمد، شہر آرزو، لاہور، سنگ میل پبلشرز، 2012ء ص: 73
- ۳۲۔ ایضاً، ص: 121
- ۳۳۔ ایضاً، ص: 131
- ۳۴۔ ایضاً، ص: 172